

दिनांक : 19.12.2024

समय : 07.10pm

मुख्य समाचार :-

- संसद भवन परिसर में विरोध प्रदर्शन के दौरान भाजपा के दो सांसद हुए घायल।
- विधानसभा में जनविश्वास विधेयक 2024 सहित कई विधेयक सर्वसम्मति से हुए पारित।
- मुख्यमंत्री ने छतरपुर में किसान सम्मेलन में लिया हिस्सा, विभिन्न विकास कार्यों का भूमिपूजन और लोकार्पण किया।
- सुशासन सप्ताह के तहत प्रदेश में आज से विभिन्न कार्यक्रमों का आयोजन।

अब समाचार विस्तार से:-

संसद प्रदर्शन

संसद भवन परिसर में आज भाजपा और विपक्षी सदस्यों के विरोध प्रदर्शन के बीच भाजपा सांसद प्रताप सारंगी और मुकेश राजपूत घायल हो गए। श्री सारंगी ने आरोप लगाया कि लोकसभा में विपक्ष के नेता राहुल गांधी ने एक सांसद को धक्का दिया, जिसके कारण वह सांसद उन पर गिर पड़े, और वे घायल हो गए। सूत्रों ने बताया कि प्रधानमंत्री नरेन्द्र मोदी ने घायल सांसदों से बात की और उनके स्वास्थ्य के बारे में जानकारी ली। संसदीय कार्यमंत्री किरन रिजिजू ने इस घटना की निंदा की है। सूचना और प्रसारण मंत्री अश्विनी वैष्णव ने संसद भवन में विरोध-प्रदर्शन के दौरान भारतीय जनता पार्टी के दो सांसदों के घायल होने बाद कांग्रेस की

कड़ी निन्दा की है। संसद के बाहर मीडिया से बातचीत में उन्होंने आरोप लगाया कि कांग्रेस संसद की गरीमा नष्ट कर रही है।

अक्षय पात्र

मुख्यमंत्री डॉ. मोहन यादव ने अक्षय पात्र फाउंडेशन द्वारा शिक्षा के लिए भरपूर भोजन के अंतर्गत संचालित गतिविधियों की प्रशंसा की है। मुख्यमंत्री आज प्रधानमंत्री पोषण शक्ति निर्माण योजना के अंतर्गत भोपाल नगरीय क्षेत्र में एक करोड़ से अधिक मध्याह्न भोजन प्रदाय अवसर पर फाउंडेशन द्वारा आयोजित कार्यक्रम को संबोधित कर रहे थे। मुख्यमंत्री झंपी दिखाकर भोजन वितरण वाहनों को रवाना किया तथा 10 स्कूली बच्चों को प्रतीक स्वरूप मध्याह्न भोजन वितरित भी किया। मुख्यमंत्री फाउंडेशन द्वारा भोपाल के 645 स्कूलों को शुद्ध, पौष्टिक और गुणवत्तायुक्त मिठाई मील उपलब्ध कराया जा रहा है।

विधानसभा शीतकालीन सत्र

प्रदेश विधानसभा के शीतकालीन सत्र के चौथे दिन आज छह विधेयकों को सर्वसम्मति से पारित किया गया। इनमें जन विश्वास विधेयक 2024 भी शामिल जिसमें मनमाने तरीके से सड़कों की खुदाई, पेड़ काटने या मकान मालिक की अनुमति बिना उनके घर की दीवार पर लेखन करने अब महंगा पड़ेगा। ऐसा करने पर नगरीय निकाय पांच हजार रुपए तक का जुर्माना वसूल सकता है। इसके अलावा माल और सेवाकर संशोधन, मप्र विधानसभा अध्यक्ष तथा उपाध्यक्ष वेतन एवं भत्ता संशोधन विधेयक, मध्य प्रदेश नगर पालिक निगम संशोधन विधेयक 2024 और मप्र निजी विद्यालय संशोधन विधेयक 2024 भी पारित किए गए। विधानसभा नेता

प्रतिपक्ष वेतन तथा भत्ता संशोधन विधेयक में प्रावधान किया गया कि विधानसभा अध्यक्ष, उपाध्यक्ष और नेता प्रतिपक्ष वेतन तथा भत्ते पर इनकम टैक्स की राशि अब वह स्वयं अपने पास से जमा करेंगे।

जनकल्याण अभियान

प्रदेश जनकल्याण अभियान के तहत विभिन्न कार्यक्रमों का आयोजन किया जा रहा है। सीहोर जिले की समस्त ग्राम पंचायतों में मुख्यमंत्री जनकल्याण शिविरों का आयोजन 11 दिसम्बर से प्रारंभ हो गया है। इस अभियान का उद्देश्य भारत सरकार एवं राज्य सरकार की हितग्राही मूलक योजनाओं की 63 सेवाओं का चिन्हांकन कर शिविरों के माध्यम से हितलाभ प्रदान किया जाना है। कलेक्टर प्रवीण सिंह ने प्रत्येक ग्राम पंचायतों के लिए सर्वे दल का गठन किया है। खंवा में आज चौथे दिन मुख्यमंत्री जनकल्याण अभियान के अंतर्गत नागरिकों को 56 प्रकार की योजनाओं का लाभ प्रदान करने के उद्देश्य से शहर के विभिन्न स्थानों पर शिविर आयोजित किए गए। झाबुआ जिले में अभियान अंतर्गत शहरी ओर ग्रामीण क्षेत्र के सभी हम्माल तुलावटी हितग्राहियों का विशेष शिविर मंड़ी प्रांगण पेटलावद में आयोजित किया गया। इसमें अनुविभागीय अधिकारी राजस्व पेटलावद तनुश्री मीणा ने शासन की विभिन्न योजनाओं में लाभ लेने हेतु अपील की।

मुख्यमंत्री छतरपुर

मुख्यमंत्री डॉ. मोहन यादव आज छतरपुर के सटई स्टेडियम प्रांगण में केन-बेतवा लिंक परियोजना के तहत आयोजित 'किसान सम्मेलन' में हिस्सा लिया। उन्होंने यहां विभिन्न विकास कार्यों का भूमिपूजन एवं लोकार्पण किया। उन्होंने कहा कि यह सौगात क्षेत्र के समग्र विकास और प्रगति की

नई दिशा तय करेगी। इनमें कई सिंचाई परियोजना का शिलान्यास किया गया। मुख्यमंत्री ने कहा कि यहां 160 करोड़ की लागत से 18 प्रकार के विकास कार्यों का भूमिपूजन और लोकार्पण किया गया है।

सुशासन सप्ताह

आमजन की समस्याओं के त्वरित निराकरण के लिए "प्रशासन गाँव की ओर" थीम को लेकर सुशासन सप्ताह का आयोजन आज से प्रदेश में शुरू हो गया है। इंदौर जिला प्रशासन द्वारा आज से 24 दिसम्बर तक गाँव और शहर में एक साथ शिविर और कार्यक्रमों का आयोजन किया जाएगा। इसमें अधिक से अधिक संख्या में जन-शिकायतों एवं सेवा प्रदाय आवेदनों का निराकरण करने का प्रयास जाएगा। नर्मदापुरम में जिले में कलेक्टर सोनिया मीना ने जिला अधिकारियों को सुशासन सप्ताह और मुख्यमंत्री जन कल्याण पर्व के तहत किए जा रहे कार्यों की समीक्षा कर आवश्यक दिशा-निर्देश दिए हैं। बैतुल में जिला मुख्यालय सहित तहसील एवं ग्राम पंचायत स्तर पर विशेष शिविर लगाए जा रहे हैं। अभियान के सुचारु संचालन के लिए कलेक्टर सूर्यवंशी द्वारा क्लस्टर लेवल पर नोएल अधिकारी भी नियुक्त किए गए हैं। सीहोर जिले में 24 दिसम्बर तक सुशासन सप्ताह एवं प्रशासन गाँव की ओर अभियान चलाया जा रहा है। इसके तहत 23 दिसंबर को जिला स्तर पर प्रसार कार्यशालाएं आयोजित की जाएँगी। जिसमें जिले से संबंधित परिचर्चा एवं किये जा रहे नवाचारों को साझा किया जाएगा

टीबी मुक्त भारत

सीहोर जिले में आज टीबी मुक्त भारत अभियान के तहत भारत शासन के सीटीपी ऑफ अमन गुप्ता एवं एब्ल्यूएचओ कंसलटेन्ट ऑफ इशान सनोदिया ने

शासन द्वारा चलाई जा रही निक्षय वाहन सेवा का मूल्यांकन किया । उन्होंने ग्राम लसुड़िया परिहार स्थित आयुष्यमान आरोग्य मंदिर के उपस्वास्थ्य केन्द्र, भाउखेड़ी के पीएचसी, इछावर सीएचसी का भ्रमण कर स्वास्थ्य विभाग के अधिकारियों-कर्मचारियों की बैठक आयोजित कर सेवाओं की विस्तृत समीक्षा की।

राष्ट्रीय बाल रंग

विद्यालयीन छात्र-छात्राओं में सृजनात्मक प्रतिभा को प्रोत्साहित करने के मकसद से 3 दिवसीय राष्ट्रीय बाल रंग की शुरुआत कल से भोपाल के श्यामला हिल्स स्थित इंदिरा मानव संग्रहालय में हो रही है। स्कूल शिक्षा विभाग का राष्ट्रीय बाल रंग स्कूली बच्चों की सृजनात्मक प्रतिभा को प्रोत्साहित कर अभिव्यक्ति के विविध अवसर प्रदान करता है। कल बाल रंग में राज्य स्तरीय प्रतियोगिताएं शुरू होंगी। बालरंग समारोह का शुभारंभ स्कूल शिक्षा एवं परिवहन मंत्री श्री उदय प्रताप सिंह करेंगे। 21 और 22 दिसम्बर को देश के 17 राज्यों सहित 5 केन्द्र शासित प्रदेश के 15 हजार बच्चे विभिन्न प्रतियोगिताओं में भाग लेंगे।

अब कुछ समाचार संक्षेप में

- कल से इंदौर में राष्ट्रीय शालेय खेल प्रतियोगिता प्रारंभ होगी जो 24 दिसम्बर तक चलेगी। इस प्रतियोगिता में 22 प्रदेशों के 1500 खिलाड़ी और अधिकारी सम्मिलित होंगे।
- अनूपपुर के परसवार में तेज रफ्तार ट्रक ने बाइक सवारों को टक्कर मार दी। हादसे में तीन लोग गंभीर रूप से घायल हो गए। घायलों को मेडिकल कॉलेज शहडोल रेफर किया गया है ।
